

Il-Festi tal-Ġimgħa Mqaddsa fl-Imghoddi fil-Birgu

Ahna l-Maltin għandna hafna għal qalbna l-ġranet ta' l-Għid il-Kbir. Għaldaqstant insibu drawwiet sbieħ li bihom minn dejjem urejna l-fidi tagħna ta' nsara fil-ġimgħa li tfakkarna fil-Passjoni ta' Sidna Ġesù Kristu.

Il-mibki Kanonku Dun Anton Zammit Gabarretta jaghtina dan il-hafna tagħrif siewi u bir-reqqa fuq il-Ġimgħa Mqaddsa fil-Birgu.

HADD IL-PALM

Fil-Birgu, waħda mill-eqdem bliet Maltin, bl-ewwel knisja parrokkjali fi gżiritna li qdiet lil-Ordni ta' San Ġwann u lill-Inkwizituri, dawn il-funzjonijiet kienu jsiru bl-ikbar solennità u qima xierqa. Għalhekk, ejjew naraw x'kien isir fl-imghoddi matul il-Ġimgħa Mqaddsa fil-Birgu. Nibdew minn Hadd il-Palm.

Tliet moti solenni fil-ghodu kmieni kienu jfakkru li sebaħ l-ewwel jum tal-Ġimgħa Mqaddsa u jistiednu lis-sacerdoti għat-talb fil-kor, għall-funzjoni bit-tberik u t-tqassim tal-palm. Għal din il-funzjoni kien jiehu sehem id-Delegat Appostoliku (l-Inkwizitur) u l-uffiċċjali kollha tal-Qorti tiegħu. Wara t-tberik tal-palm, il-kappillan jersaq lejn l-Inkwizitur li kellu s-sedia tiegħu fuq il-presbiterju, biex jagħtih il-palm u ż-żebbuġ imbierek.

Fi żmien l-Inkwizitur Mons. Antonio Lante, fis-sena 1772, Dun Ġużepp Xerri, iċ-ċerimonier tal-Knisja ta' San Lawrenz, qal li l-Inkwizitur stess kellu jmur jiehu ż-żebbuġ imbierek minn idejn iċ-ċelebrant. U hekk sar minn dik is-sena sakemm baqa' l-aħħar Inkwizitur f'Malta.

Wara l-funzjoni ta' Hadd il-Palm kienu jibdew il-Kwaranturi li għadhom isiru sal-lum. F'Malta dawn saru għall-ewwel darba fil-Birgu. Kien il-Kapuċċin Fra Roberto d'Evoli li hegġeg lill-Kavallieri u lill-Maltin jagħmluhom bħala talb lil Alla fil-bidu ta' l-Assedju l-Kbir f'Mejju 1565. Sa qabel l-aħħar gwerra, kien isir palm artistiku biex jitqassmu lill-Kanonċi u lis-sacerdoti. L-irġiel kienu jiffurmaw salib żgħir bil-weraq tal-palm u jilbsuh fil-pavru. In-nies kienu jieħdu ż-żebbuġ imbierek id-dar biex jitqiegħed fil-kmamar bħala ħarsien mid-disgrazzji. Nhar l-Erbgħa tat-Tniebri fil-ghodu, wara l-Kwaranturi, kienet issir purċissjoni qasira bis-Santissimu Sagrament. Din kienet toħroġ mill-bieb tal-ġenb, titla' l-Pjazza ewlenija u tinzel għall-bieb il-kbir. Wara nofs in-nhar isiru t-Tniebri.

Fil-ghodu, l-Erbgħa, kienu jitniżzlu l-vari al-Ġimgħa l-Kbira minn kamra hdejn l-Oratorju tal-Kurċifiss - minħabba f'hekk dil-kamra kienet tissejjaħ "il-Ġenna". Waqt it-tniebri ta' wara nofs in-nhar, kien ikun hemm il-kant tal-Lamentazzjonijiet ta' Ġeremija. Wara kull salm kienet tintefa xemgħa mill-Kandilabru mixgħul fuq il-presbiterju.

HAMIS IX-XIRKA

F'Hamis ix-Xirka, id-Delegat Appostoliku flimkien mal-membri tiegħu, kien ikun preżenti għall-funzjoni. Il-Gran Mastru kien jinzel mill-Palazz tiegħu għall-knisja fejn jiehu postu fuq it-tron. Kif jaasal fuq it-tron, il-qniepen kollha jieqfu mid-daq sa jum il-Glorja. Kif



tspiċċa l-quddiesa, kien jiġi ttrasportat is-Santissimu għall-Kappella fejn ikun hemm is-Sepulkru.

Wara kienet issir purċissjoni lejn il-Palazz Magisterjali fejn issir tifikira ta' l-Aħħar Ċena. Is-sala ewlenija tal-Palazz kienet tkun imżejna kif jixraq. Mejda twila bi tvalja bajda tkun f'nofs is-sala. F'naħa waħda tal-mejda tlettax-il raġel lebsin l-abjad ikunu bil-qiegħda fuq bank. Fl-istess naħa tal-mejda ikun hemm tlettax-il ħobża. Tnax-il Kavallier lebsin



gala kienu joqogħdu fejn id-dhul tas-sala, kull wieħed ikollu buqar tal-fidda u friskatur. Mal-wasla tal-purċissjoni, dawn kienu jingħaqdu magħha fid-dhul tas-sala. Wara li d-Djaknu jaqra l-Vanġelu, il-Kavallieri jagħtu l-buqar lill-Gran Mastru biex jahsel ir-riglejn tat-tlettax-il raġel. Wara dan, kienu jingħabru l-flus mingħand min ikun hemm biex jitqassmu lill-foqra.

Fil-ġħaxija, fil-Knisja ta' San Lawrenz, kienet issir iċ-ċerimonja tas-Sepulkru. Billi l-Kavallieri ta' l-Ordni ta' San Ġwann kienu d-difensuri ta' l-Art Imqaddsa, huma kienu jieħdu sehem b'hegga kbira. Is-Sepulkru kien jizzejjen b'ornamenti prezzjużi. Il-Gran Mastru kien jattendi liebes ilbies irjali u solenni. Kien iżomm f'idejh iċ-ċavetta tas-Sepulkru biex juri li hu kien l-ghassies ewlieni ta' l-Art Imqaddsa. Imbagħad id-Djaknu jersaq lejn it-tron tal-Gran Mastru biex jagħtih iċ-ċavetta. Wara iċ-ċerimonja din terġa' tingħata lill-Gran Mastru. Żewġ kavallieri lebsin uniformi tal-bellus, kienu joqogħdu għassa mas-Sepulkru sal-Ġmgha l-Kbira meta jiġi ttrasportat is-Santissimu. Ghalkemm is-Sepulkru jkun vojta, il-Kavallieri kollha jibqgħu għarkobbtejhom bħala sinjal ta' rispett lejn il-postijiet Imqaddsa.

IL-ĠIMGHA L-KBIRA

Il-Ġimgħa kineet issir l-adorazzjoni tas-Salib. Fil-Manuskritt ta' Lanzon insibu tagħrif shih kif kienet issir qabel ma' l-Knisja ta' San Lawrenz saret Kollegġjata.

Il-Kappellan, hafi, joħroġ fuq il-presbiterju. Kien jimxi mill-Kappella tal-Karità għall-Kappella ta' San Ġużepp u jdur għall-korsija. Jinzel tliet darbiet għarkobbtejh u jitla' jbus is-Salib. Iċ-ċerimonjier kien jimxi miegħu. Wara kienu jiġi l-Ministri u l-Benefiċjati. Fl-aħħar jitilgħu l-qassisin tal-Parroċċa. Imbagħad iċ-ċerimonjier kien isejjaħ lill-Luogotenent tal-Birgu biex jersaq għall-adorazzjoni f'nofs il-presbiterju. Wara, is-salib jitqiegħed fuq velu vjola fuq it-taraġ għall-qima tan-nies. Kienu jitilgħu l-ewwel l-irġiel imbagħad in-nisa.

Anki l-Griegi li kienu joqogħdu fil-Birgu kienu jagħmlu funzjonijiet tal-Ġimgħa l-Kbira fit-tliet knejjes żgħar li kellhom. Dawn kienu jsiru bir-Rit Orjentali. B'hekk in-nies setgħu jaraw kemm ir-Rit Orjentali kif ukoll ir-Rit Ruman. Għal visti tas-Seba' Knejjes, wara

nofs in-nhar, sa qabel l-aħhar gwerra, kont tara l-fratellanzi, għaqdiet ohra, tal-banda bil-kappillan magħhom għaddejjin minn knisja għall-ohra. F'kull knisja kienet tithejja borma bil-hwawar (x'aktarx wara l-altar) li kinet tfewwah il-knisja. Il-Manuskritt Lanzon (fl-Arkivju Kapitulari tal-Knisja ta' San Lawrenz, fil-Birgu) jagħtina deskrizzjoni sabiħa taċ-ċelebrazzjonijiet tal-Ġimgħa Mqaddsa fil-Birgu fil-bidu tas-Seklu dsatax.


Il-priedka tat-Tliet Sighat, li bdiet fl-1792 baqgħet issir sa xi sitta u għoxrin sena ilu. Fl-imghoddi l-Inkwizitur u n-nies tieghu kienu jiehdu parti fl-Adorazzjoni tas-Salib. Fil-Birgu n-nies kellhom devozzjoni kbira għar-relikwija tal-Vultu Sant fil-Kappella tal-Kurċifiss. Tagħrif shih insibuh fl-imsemmi Manuskritt ta' Dun Lawrenz li jghidilna bir-reqqa x'kien isir f'nhar il-Ġimgħa l-Kbira.

Fil-purċissjoni tal-Ġimgħa l-Kbira, qabel l-aħhar gwerra, kienu jiehdu parti l-fratelli tal-Via Sagra u tal-Kurċifiss. Fil-bidu tas-Seklu dsatax kienu jkun biss il-fratelli tal-Kurċifiss, li skond Lanzon, dawn kienu mal-400 fratell. Il-qassisin kienu jerfghu l-vara tal-Monument (Kristu Mejjet). It-tmax-il Kunsullier, il-Kaxxier u s-Segretarju tal-Fratellanza kienu jimxu sebgħa kull naħa tal-Monument. Fiż-żewg naħat tat-triq kienu jimxu s-suldati bl-ixkubetta mnizzla 'l isfel u quddiemhom jimxi żewg suldati, wiehed idoqq tambur u l-iehor fifra. Il-Kaptan tax-Xwieni ta' l-Ordni kien jibgħat dawn is-suldati. Iktar tard, kienu jkun suldati Maltin mas-servizz ta' l-Ingħlizi.

Il-purċissjoni kienet iddur mal-Birgu sa hdejn Sant' Anġlu, iddur hdejn il-baħar matul ix-xatt il-kbir. Kienet tieqaf fejn il-knejjes tal-Luzjata, ta' Santa Skolastika u tal-Karmnu. Il-Kleru, bil-Monument, kien jidhol f'dawn il-knejjes fejn ikantaw xi responsorju. Il-purċissjoni kienet issir fiddlam. Toħroġ fl-Ave Maria u tibqa' tard barra. Il-qassisin, il-fratelli u l-abbattini kien ikollhom lanterni jew torċi mixgħulin billi dak iż-żmien ma kienx hemm dawl ta' l-elettriku.



**Il-Kurċifiss tal-Vara l-Kbira
Meqjum fil-Parroċċa ta'
San Lawrenz
Vittoriosa**




L-Isqof Labini, fl-1780, ordna li din tibda ssir fid-dawl. Izda fil-Birgu din baqghet issir tard minhabba l-Inkwizitur li kien jinzel tard għar-reċita tal-Matutin. Meta l-aħħar Inkwizitur, Mons. Carpegna telaq minn Malta, il-purċissjoni bdiet toħroġ kmieni bħall-oħrajn.

SIBT IL-GLORJA

Il-qniepen tal-Glorja kienu jdoqqu s-Sibt fil-ghodu. Mal-Glorja johroġ it-tambur idur mat-toroq b'ħafna tfal warajh. Iz-żgħażaġh kienu jieħdu l-ewwel għawma. X'hin tghaddi l-istatwa ta' Kristu Rxoxt, it-tfal żgħar iġhollu l-figolla u jgħajtu "Kristu Rxoxt, berikhieli!" Il-bajda tal-figolla, fl-imghoddi, kienet tkun bajda vera mghollija iebsa u mizbugha hamra. Il-lum, aktarx li tkun taċ-ċikkulata. Bil-qawmien mill-mewt, Kristu kisbilna l-qawmien għall-ħajja ta' dejjem. Għalhekk, fl-Għid il-kbir, ahna l-insara naghmlu l-Bajda, li tfisser il-bidu tal-ħajja.

Lejn l-aħħar tas-seklu tmintax, din il-purċissjoni ta' l-Għid kienet toħroġ għal xi s-sagħtejn ta' fil-ghodu (qabel il-Pater Noster). L-Isqof Labini ordna li ma ssirx iżjed f'dak il-hin. Kienu jieħdu sehem irġiel lebsin pajżana b'torċi mixgħula fidejhom. Warajhom kien jimxi l-Kleru tal-Parroċċa, il-Kulleġġ tal-Benefiċjati u l-Kappillan. Is-sagristan kien jerfa' s-salib tal-Kleru. Fi żmien il-Kavallieri, l-istatwa kellha l-bandiera ta' l-Ordni ta' San Ġwann. Meta ġew l-Ingliżi, flok il-bandiera hamra bis-salib abjad, tqieghdet palma. Maż-żmien flok il-palma reġgħet tqieghdet il-bandiera tal-Kavallieri. Sal-lum il-vara tal-Birgu għadna narawha bil-bandiera ta' l-Ordni ta' San Ġwann.



Sa qabel l-aħħar gwerra, kif iddoqq il-Glorja s-Sibt fil-ghodu, Kristu Rxoxt kien jingieb mill-Knisja tal-Karmnu għall-Parroċċa. L-ghada, f'Ħadd il-Għid, kienet issir il-purċissjoni fil-ghodu. Din tkun imexxija minn Kanonku tal-Parroċċa, x'aktarx mill-aħħar wieħed li jkun ha l-pussess. Għadd kbir ta' żgħażaġh jaqbdu l-lasti meta jaslu f'ċerti nhawi biex jiġru bl-istatwa ta' Kristu Rxoxt.

Matul l-aħħar gwerra, għal hames snin shaħ, dawn il-festi ma sarux. Fl-1945 dawn reġgħu bdew isiru. Kien Dun Lawrenz Zammit li hareġ purċissjoni fost il-ferħ tal-Vittorjosani.